



**2021ஆம் ஆண்டு தமிழ்நாடு ஆதிதிராவிடர் மற்றும்  
பழங்குடியினர் மாநில ஆணையச் சட்டம்  
(தமிழ்நாடு சட்ட எண் 17/2021)  
(2023, அக்டோபர் 31 அன்று இருந்தவாறு)**

**The Tamil Nadu State Commission for the Scheduled  
Castes and Scheduled Tribes Act, 2021  
(Tamil Nadu Act No. 17 of 2021)  
(as on 31<sup>st</sup> October, 2023)**

**தமிழாக்கம் :**  
**தமிழ்நாடு மாநிலச் சட்ட ஆட்சிமொழி ஆணையம்  
சென்னை**

**தமிழ்நாடு அரசுக்காகத் தமிழ்நாடு அரசு எழுதுபொருள்  
அச்சுத்துறை ஆணையரால் அச்சிடப்பட்டு வெளியிடப்பட்டது.**



2021ஆம் ஆண்டு தமிழ்நாடு ஆதிதிராவிடர் மற்றும்  
பழங்குடியினர் மாநில ஆணையச் சட்டம்  
தமிழ்நாடு சட்ட எண் 17/2021

பிரிவு

பொருளடக்கம்

**அத்தியாயம் -I  
முன்னுரை**

1. குறுந்தலைப்பு, பரப்பெல்லை மற்றும் தொடக்கம்.
2. பொருள்வரையறைகள்.

**அத்தியாயம் -II**

**ஆதிதிராவிடர் மற்றும் பழங்குடியினருக்கான  
தமிழ்நாடு மாநில ஆணையம்**

3. ஆணையத்தை அமைத்து உருவாக்குதல்.
4. தலைவர், துணைத்தலைவர் மற்றும் உறுப்பினர்களின் பதவிக்காலமும் பணிநிபந்தனைகளும்.
5. ஆணையத்தினால் செயல்முறைகள் ஒழுங்குபடுத்தப்படுதல்.
6. காலியிடங்கள் முதலானவை, ஆணையத்தின் நடவடிக்கைகளைச் செல்லத்தகாததாக ஆக்குதல் கூடாது.
7. ஆணையத்தின் அலுவலர்கள் மற்றும் பிற பணியாளர்கள்.

**அத்தியாயம் -III**

**ஆணையத்தின் செயற்பணிகள்**

8. ஆணையத்தின் செயற்பணிகள்.
9. ஆணையத்தின் அதிகாரங்கள்.

10. ஆணையத்தை அரசு கலந்தாலோசித்தல்.

#### அத்தியாயம் -IV

#### நிதி, கணக்குகள் மற்றும் தணிக்கை

11. அரசினால் வழங்கப்படும் மானியங்கள்.  
 12. கணக்குகள் மற்றும் தணிக்கை.  
 13. ஆண்டறிக்கை.  
 14. ஆண்டறிக்கையும் தணிக்கை அறிக்கையும் சட்டமன்றப்பேரவை முன்பு வைக்கப்படுதல் வேண்டும்.

#### அத்தியாயம் -V

#### பல்வகை

15. ஆணையத்தின் தலைவர், துணைத்தலைவர், உறுப்பினர்கள், அலுவலர்கள் மற்றும் பணியாளர்கள் முதலானோர் பொது ஊழியர்கள் ஆவர்.  
 16. நல்லெண்ணத்தில் எடுக்கப்பட்ட நடவடிக்கைக்குப் பாதுகாப்பு.  
 17. விதிகளைச் செய்வதற்கான அதிகாரம்.  
 18. நபர்களால் ஆணையத்திடம் தாக்கல் செய்யப்படும் அறிக்கைகள்.  
 19. பிற சட்டங்களின் பொருந்திகையைத் தடைசெய்தல் கூடாது.  
 20. இடர்ப்பாடுகளை நீக்குவதற்கான அதிகாரம்.

**2021ஆம் ஆண்டு தமிழ்நாடு ஆதிதிராவிடர் மற்றும்  
பழங்குடியினர் மாநில ஆணையர் சட்டம்  
தமிழ்நாடு சட்ட எண் 17/2021**

[தமிழ்நாடு சட்டமன்றப் பேரவையின் பின்வரும் சட்டமானது, 2021ஆம் ஆண்டு செப்டம்பர் திங்கள் 22ஆம் நாளன்று ஆளுநரின் ஏற்பிசைவைப் பெற்று பொதுத்தகவலுக்காகத் தமிழ்நாடு அரசிதழில் வெளியிடப்பட்டது.]

**தமிழ்நாடு மாநிலத்தில் ஆதிதிராவிடர் மற்றும் பழங்குடியினர் ஆணையர் ஒன்றை அமைத்துருவாக்குவதற்கும் அதனுடன் தொடர்புடைய அல்லது அதன் விளைவான பொருட்பாடுகளுக்கு வகைசெய்வதற்கான ஒரு சட்டம்.**

தமிழ்நாடு ஆதிதிராவிடர் மற்றும் பழங்குடியினர் மாநில ஆணையர் ஒன்றினை அமைத்துருவாக்குதல் மற்றும் அதனுடன் தொடர்புடைய அல்லது அதன் விளைவான பொருட்பாடுகளுக்கு வகைசெய்தல் உகந்தது என்பதாலும்;

இந்தியக் குடியரசின் எழுபத்து இரண்டாம் ஆண்டில் தமிழ்நாடு மாநிலச் சட்டமன்றப் பேரவையால் இயற்றப்பட்ட சட்டம் பின்வருமாறு:-

**அத்தியாயம் - I  
முன்னுரை**

1. குறுந்தலைப்பு, பரப்பெல்லை மற்றும் தொடக்கம்.- (1) இந்தச் சட்டம் 2021ஆம் ஆண்டு தமிழ்நாடு ஆதிதிராவிடர் மற்றும் பழங்குடியினர் மாநில ஆணையர் சட்டம் என வழங்கப்படும்.

(2) இது, தமிழ்நாடு மாநிலம் முழுவதையும் பரவி நிற்கும்.

(3) இது, அரசு அறிவிக்கையின் மூலம் குறிக்கக் கூடிய தேதியில் நடைமுறைக்கு வருதல் வேண்டும்.

2. பொருள்வரையறைகள்.- இந்தச் சட்டத்தில், தறுவாய் வேறுபொருள் குறித்தாலன்றி,-

(a) "தலைவர்" என்பது, பிரிவு 3இன்படி நியமிக்கப்பட்ட ஆணையத்தின் தலைவர் எனப் பொருள்படும்;

(b) "குடிமைஉரிமைகள்" என்பது, இந்திய அரசமைப்பின் 17ஆம் அமைப்புவிதியின் மூலம் தீண்டாமை ஒழிப்பின் காரணமாக ஒருவர் அடைந்த உரிமை எதுவும் எனப் பொருள்படும்;

(c) "ஆணையம்" என்பது, பிரிவு 3 இன்படி அமைத்துருவாக்கப்பட்ட தமிழ்நாடு ஆதிதிராவிடர் மற்றும் பழங்குடியினர் மாநில ஆணையம் எனப் பொருள்படும்;

(d) "அரசு" என்பது, மாநில அரசு எனப் பொருள்படும்;

(e) "உறுப்பினர்" என்பது, ஆணையத்தின் ஓர் உறுப்பினர் எனப் பொருள்படும் மற்றும் தலைவர், துணைத் தலைவர் மற்றும் உறுப்பினர் செயலாளரை உள்ளடக்கும்;

(f) "வகுத்துரைக்கப்பட்டது" என்பது, இந்தச் சட்டத்தின்படி உருவாக்கப்பட்ட விகிதகளால் வகுத்துரைக்கப்பட்டது எனப் பொருள்படும்;

(g) "ஆதிதிராவிடர் மற்றும் பழங்குடியினர்" என்பது, முறையே, இந்திய அரசமைப்பின் 366ஆம் அமைப்புவிதியின் (24) மற்றும் (25)ஆம் கூறுகளில் அவற்றிற்கு அளிக்கப்பட்ட அதே பொருளைக் கொண்டிருத்தல் வேண்டும்;

(h) "மாநிலம்" என்பது, தமிழ்நாடு மாநிலம் எனப் பொருள்படும்.

### அத்தியாயம்-II

#### ஆதிதிராவிடர் மற்றும் பழங்குடியினருக்கான தமிழ்நாடு மாநில ஆணைம்

#### 3. ஆணையத்தை அமைத்து உருவாக்குதல்.-

(1) மாநில அரசு, அறிவிக்கையின் வாயிலாக, தமிழ்நாடு ஆதிதிராவிடர் மற்றும் பழங்குடியினர் மாநில ஆணையம் என்று அழைக்கப்படும் ஓர் அமைப்பை, இந்தச் சட்டத்தின்படி அதற்கு வழங்கப்பட்ட அதிகாரத்தை செலுத்துவதற்கும் அதற்கு குறித்தளிக்கப்பட்ட செயற்பணிகளை ஆற்றுவதற்கும் அமைத்துருவாக்குதல் வேண்டும்.

#### (2) ஆணையமானது,-

(i) அரசால் நியமனம் செய்யப்பட்ட பின்வரும் உறுப்பினர்களைக் கொண்டிருத்தல் வேண்டும். அதாவது :-

(a) ஆதிதிராவிடர் மற்றும் பழங்குடியினர் இனத்தைச் சார்ந்த மற்றும் ஆதிதிராவிடர் மற்றும் பழங்குடியினர் தொடர்பான பொருட்கூறுகளில் சிறந்த அறிவு கொண்டுள்ள உயர்நீதிமன்றத்தின் ஓய்வுபெற்ற நீதிபதி ஒருவர், தலைவராக இருத்தல் வேண்டும்;

(b) ஆதிதிராவிடர் மற்றும் பழங்குடியினர் நலத்திற்காகப் பணியாற்றியுள்ள ஆதிதிராவிடர் அல்லது பழங்குடியினர் எவரையும் சார்ந்த சிறப்புமிக்க நபர் ஒருவர் துணைத்தலைவராக இருத்தல் வேண்டும்;

(c) ஏதேனும் ஆதிதிராவிடர் வகுப்பைச் சார்ந்த மூன்று உறுப்பினர்கள், ஏதேனும் பழங்குடியினர் வகுப்பைச் சார்ந்த ஒருவர் மற்றும் ஆதிதிராவிடர் மற்றும் பழங்குடியினர் தொடர்பான பொருட்கூறுகளில் சிறந்த

அறிவு கொண்டுள்ள சிறப்புமிக்க நபர் ஒருவர் உள்ளடங்கிய ஐந்து உறுப்பினர்கள் இருத்தல் வேண்டும்:

**வரம்புரை:** உறுப்பினர்களில் ஒருவர் மகளிராக இருத்தல் வேண்டும்; மற்றும்

(ii) அரசு கூடுதல் செயலாளரின் படிநிலைக்குக் குறையாத இந்திய ஆட்சிப் பணியின் அலுவலர்களிலிருந்து அரசினால் அமர்த்தப்பட்ட உறுப்பினர் செயலாளர் ஒருவரைக் கொண்டிருத்தல் வேண்டும்.

**4. தலைவர், துணைத்தலைவர் மற்றும் உறுப்பினர்களின் பதவிக்காலமும் பணி நிபந்தனைகளும்.**—

(1) ஆணையத்தின் தலைவர், துணைத்தலைவர் மற்றும் உறுப்பினர் ஒவ்வொருவரும் அரசின் விருப்பத்திற்குட்பட்டு, மூன்று ஆண்டுகளுக்கு மிகாத காலத்திற்கு பதவி வகித்தல் வேண்டும் மற்றும் இரண்டாவது முறைக்கான மறுபணியமர்த்தத்திற்குத் தகுதியுடையவராக இருத்தல் வேண்டும்:

**வரம்புரை:** தலைவர் எழுபது ஆண்டுகள் வயது நிறைவடையும் தேதிவரை மற்றும் துணைத்தலைவர் மற்றும் பிற உறுப்பினர்கள் அறுபத்தைந்து ஆண்டுகள் வயது நிறைவடையும் தேதி வரை பதவி வகித்தல் வேண்டும்:

**மேலும் வரம்புரை:** தலைவர் வராதிருத்தல் காரணமாக அல்லது பிற காரணம் எதற்காகவும், அவரது அலுவல் பணிகளை நிறைவேற்ற இயலாதிருப்பின், அத்தகைய பணிகள், நிகழ்வுக்கேற்ப, பிரிவு 3இன்படி தலைவர் ஒருவர் நியமிக்கப்பட்டு அப்பணிகளில் ஈடுபடும் வரையில் அல்லது அந்தத் தலைவர் அவர் பணிகளை மேற்கொள்ளும் வரையில், துணைத்தலைவர் அல்லது அரசினால் பணித்துரைக்கப்பட்ட அத்தகைய பிற உறுப்பினரால் நிறைவேற்றப்படுதல் வேண்டும்:



**இன்னும் வரம்புரை:** அவ்வாறு பின் நியமிக்கப்பட்ட நபர், அவர் எவரது இடத்தில் நியமிக்கப்பட்டுள்ளாரோ அவ்வறுப்பினரின் எஞ்சியுள்ள பதவிக் காலத்திற்கு மட்டுமே பதவி வகித்தல் வேண்டும்.

(2) தலைவர், துணைத்தலைவர் அல்லது உறுப்பினர் ஒருவர், எந்த நேரத்திலும், அரசுக்கு முகவரியிட்டுத் தன் கைப்பட எழுத்து மூலம் தெரிவித்து, நிகழ்வுக்கேற்ப, தலைவர், துணைத்தலைவர் அல்லது உறுப்பினர் பதவியிலிருந்து விலகிக் கொள்ளலாம். ஆனால் அவரது பதவி விலகல் அரசினால் ஏற்றுக்கொள்ளப்படும் வரை அவர் பதவியில் தொடருதல் வேண்டும்.

(3) உட்பிரிவு (1)இல் அடங்கியுள்ள எது எவ்வாறிருப்பினும், நபர் ஒருவர்,-

(a) அவர், தீர்க்கப்படாத நொடிப்பு நிலையராக இருக்கிறார் என்றால்; அல்லது

(b) அரசின் கருத்தில் ஒழுக்கக் கேட்டினை உள்ளடக்கிய குற்றச்செயல் ஒன்றிற்காகக் குற்றவாளியெனத் தீர்ப்பளிக்கப்பட்டுச் சிறைத்தண்டனை விதிக்கப்பட்டுள்ளவராக இருப்பார் என்றால்; அல்லது

(c) அவர், மனச்சீர்கேடுற்றவராக, ஒரு தகுதிவாய்ந்த நீதிமன்றத்தால் விளம்புகை செய்யப்பட்டு இருப்பார் என்றால்; அல்லது

(d) அவர் செயல்பட மறுப்பார் என்றால் அல்லது செயல்படத் திறனற்றுப்போவார் என்றால்; அல்லது

(e) அவர் ஆணையத்தின் அனுமதி பெறாமல் ஆணையத்தின் அடுத்தடுத்த மூன்று கூட்டங்களுக்கு வராதிருப்பார் என்றால்; அல்லது

(f) அரசின் கருத்தில், ஆதிதிராவிடர் மற்றும் பழங்குடியினர் நலனுக்குக் கேடுவிளைவிக்கும் வகையில்

அந்த நபர் தாம் தொடர்ந்து பதவியில் இருக்கும் பொருட்டு, நிகழ்வுக்கேற்ப, தலைவர், துணைத் தலைவர் அல்லது உறுப்பினரின் பதவிநிலையைத் தவறாகப் பயன்படுத்தியுள்ளார் என்றால்,

அரசாணது தலைவர், துணைத்தலைவர் அல்லது உறுப்பினர் எவரையும் பதவியிலிருந்து நீக்கம் செய்தல் வேண்டும்:

**வரம்புரை:** அந்த உறுப்பினருக்குக் கேட்பதற்கு நியாயமான வாய்ப்பொன்று வழங்கப்படும் வரையில், உறுப்பினர் எவரும் பதவியிலிருந்து நீக்கப்படுதல் கூடாது.

(4) தலைவர், துணைத்தலைவர் மற்றும் உறுப்பினர்களுக்கென செலுத்தவேண்டிய <sup>1</sup>[ஊதியங்கள் மற்றும் படித்தொகைகள்] மற்றும் அவர்களின் பணி வரையறைகளும் நிபந்தனைகளும் வகுத்துரைக்கப்படும் வகையில் இருத்தல் வேண்டும்.

**5. ஆணையத்தினால் செயல்முறைகள் ஒழுங்குபடுத்தப்படுதல்.-** (1) ஆணையமானது, குறைந்தது மூன்று மாதங்களுக்கு ஒருமுறை தேவைப்படும்போது கூடுதல் வேண்டும் மற்றும் தலைவர் பொருத்தமெனக் கருதும் நேரத்திலும் இடத்திலும் கூடுதல் வேண்டும்.

(2) ஆணையம் அதன் சொந்த செயல்முறையை ஒழுங்குப்படுத்துதல் வேண்டும்.

(3) ஆணையத்தின் அனைத்து ஆணைகளும் முடிவுகளும் உறுப்பினர் செயலாளர் அல்லது இதன் பொருட்டு உறுப்பினர் செயலாளரால் உரிய அதிகாரமளிக்கப்பட்ட ஆணையத்தின் பிற அலுவலர் எவராலும் உறுதிப்படுத்தப்படுதல் வேண்டும்.

---

1. 2022ஆம் ஆண்டு தமிழ்நாடு ஆதிதிராவிடர் மற்றும் பழங்குடியினருக்கான மாநில ஆணைய (திருத்தச்) சட்டத்தின் (தமிழ்நாடு சட்ட எண்.25/2022) பிரிவு 3இன் மூலம் மாற்றாக அமைக்கப்பட்டது.

6. காலியிடங்கள் முதலானவை ஆணையத்தின் நடவடிக்கைகளைச் செல்லத்தகாததாக ஆக்குதல் கூடாது.- ஆணையத்தின் செயல் அல்லது நடவடிக்கை எதுவும், பொருட்பாட்டின் தகுதிகளைப் பாதிக்காத நிலையில் ஆணையத்தில் காலியிடம் அல்லது அதன் அமைப்பில் குறைபாடு அல்லது தலைவராக அல்லது ஓர் உறுப்பினராகச் செயல்படுகின்ற நபர் ஒருவரை நியமிப்பதில் குறைபாடு அல்லது ஒரு கூட்டத்தை நடத்துவதற்காக வழங்கப்படும் அறிவிப்பு உள்ளடங்கலான ஆணையத்தின் செயல்முறையில் முறைகேடு எதுவும் உள்ளது என்ற காரணத்தினால் மட்டுமே வினவப்படுவது அல்லது செல்லத்தகாதது ஆகக் கூடாது.

7. ஆணையத்தின் அலுவலர்கள் மற்றும் பிற பணியாளர்கள்.- (1) அரசு, இந்தச் சட்டத்தின்படி ஆணையத்தின் அலுவற்பணிகளைத் திறம்பட நிறைவேற்றுவதற்குத் தேவைப்படக்கூடிய அத்தகைய அலுவலர்களுக்கும், பணியாளர்களுக்கும் ஆணையத்தில் வகைசெய்தல் வேண்டும்.

(2) ஆணையத்தின் அலுவலர்கள் மற்றும் பிற பணியாளர்களுக்குச் செலுத்தப்பட வேண்டிய சம்பளங்களும் படித்தொகைகளும் மற்றும் பிற பணிவரையறைகளும் நிபந்தனைகளும் வகுத்துரைக்கப்பட்டவாறு இருத்தல் வேண்டும்.

(3) உட்பிரிவு (1)இல் குறிப்பிடப்பட்ட அலுவலர்களும், பணியாளர்களும் தலைவரின் நிருவாகக் கட்டுப்பாட்டின் கீழ் வருதல் வேண்டும்.

### அத்தியாயம்-III

#### ஆணையத்தின் செயற்பணிகள்

8. ஆணையத்தின் செயற்பணிகள்.- ஆணையத்தின் செயற்பணிகள் பின்வருமாறு இருத்தல் வேண்டும்.-

(a) தன்னிச்சையாக அல்லது பாதிக்கப்பட்ட ஒருவரால் அல்லது அவரின் பொருட்டு நபர் எவராலும்,-

- (i) 1955ஆம் ஆண்டு குடியியல் உரிமைகள் பாதுகாப்புச் சட்டம் (மையச் சட்டம் 22/1955) மற்றும் 1989ஆம் ஆண்டு ஆதிதிராவிடர் மற்றும் பழங்குடியினர் (வன்கொடுமை தடுப்புச்) சட்டம் (மையச் சட்டம் 33/1989) மற்றும் அவற்றின்படிச் செய்யப்பட்ட விதிகளில் வழங்கப்பட்ட உரிமைகள் எவற்றையும் மீறல் அல்லது அதற்கு உடந்தையாயிருத்தல்;
- (ii) பொதுப்பணியாளர் ஒருவரால், அத்தகைய உரிமைமீறலைத் தடுப்பதில் கவனக்குறைவு;

குறித்து அளிக்கப்பட்ட மனுவின் பேரிலான புகாரினை விசாரித்தல்.

(b) ஆதிதிராவிடர் மற்றும் பழங்குடியினர் நலன்களைப் பாதுகாப்பது தொடர்பான அவரது கடமைகளை நிறைவேற்றுதல் குறித்துப் பொதுப் பணியாளர் எவரும் கடும் கவனக்குறைவாக அல்லது முழுஅக்கறையின்றி செயல்பட்டுள்ளார் என ஆணையம் கருதுகிற நிகழ்வில், அதனை விசாரித்து மற்றும் ஒழுங்குமுறை நடவடிக்கை தொடங்குமாறு அரசுக்குப் பரிந்துரைத்தல்;

(c) 1955ஆம் ஆண்டு குடியியல் உரிமைகள் பாதுகாப்புச் சட்டம் (மையச் சட்டம் 22/1955) மற்றும் 1989ஆம் ஆண்டு ஆதிதிராவிடர் மற்றும் பழங்குடியினர் (வன்கொடுமை தடுப்புச்) சட்டம் (மையச் சட்டம் 33/1989) அல்லது ஒன்றிய மற்றும் மாநில அரசுகளினால் நிறைவேற்றப்பட்ட சட்டங்களிலும் ஒழுங்குறுத்தும் விதிகளிலும் பிற ஆணைகள் எதிலும் வரையறுக்கப்பட்ட

நபர் ஒருவருக்கு உரித்தான பல்வகையான பாதுகாப்புவிதிகள் மற்றும் குடியியல் உரிமைகள் செயலாற்றலை மதிப்பிடுதல் மற்றும் அரசியலமைப்பின்படியும் அல்லது அப்போதைக்கு நடைமுறையிலுள்ள பிற சட்டம் எதன் படியும், ஆதிதிராவிடர் மற்றும் பழங்குடியினருக்காக வழங்கப்பட்ட பாதுகாப்புவிதிகள் தொடர்பான விவரங்கள் அனைத்தையும் புலனாய்வு செய்தல் மற்றும் கண்காணித்தல்;

(d) 1955ஆம் ஆண்டு குடியியல் உரிமைகள் பாதுகாப்புச் சட்டம் (மையச் சட்டம் 22/1955) மற்றும் 1989 ஆம் ஆண்டு ஆதிதிராவிடர் மற்றும் பழங்குடியினர் (வண்கொடுமை தடுப்புச்) சட்டம் (மையச் சட்டம் 33/1989) மற்றும் தற்போது நடைமுறையிலுள்ள பிற சட்டங்களின் அனைத்து பாதுகாப்புவிதிகளின் பயனுடைய செயலாக்கம் மற்றும் நிறைவேற்றத்தை உறுதிசெய்யும் நோக்குடன் பரிந்துரைகள் செய்தல்;

(e) ஆதிதிராவிடர் மற்றும் பழங்குடியினர் தொடர்பாக ஒன்றிய மற்றும் மாநில அரசுகளால் மேற்கொள்ளப்பட்ட கொள்கைகளின் செயலாக்கத்தை மறுஆய்வு செய்தல்;

(f) ஆதிதிராவிடர் மற்றும் பழங்குடியினர் உரிமைகள் மற்றும் பாதுகாப்புவிதிகள் மறுப்பது தொடர்பான குறிப்பிட்ட புகார்களை விசாரித்தல்;

(g) 1955ஆம் ஆண்டு குடியியல் உரிமைகள் சட்டம் (மையச் சட்டம் 22/1955) மற்றும் 1989ஆம் ஆண்டு ஆதிதிராவிடர் மற்றும் பழங்குடியினர் (வண்கொடுமை தடுப்புச்) சட்டம் (மையச் சட்டம் 33/1989) தொடர்பான கல்வியறிவினை சமூகத்தின் பல்வேறு பிரிவினருக்கிடையே பரப்புதல் மற்றும் வெளியீடுகள், ஊடகம், கருத்தரங்குகள் மற்றும் கிடைக்கக்கூடிய வழிவகைகள் மூலம் இவ்வுரிமைகளின் பாதுகாப்பிற்காக

இருக்கக்கூடிய பாதுகாப்பு விழிப்புணர்வினை ஏற்படுத்துதல்;

(h) ஆதிதிராவிடர் மற்றும் பழங்குடியினருக்கு எதிரான பாகுபாட்டினைத் தவிர்க்கும் எழுவினாவின் மீதான ஆய்வு, ஆராய்ச்சி மற்றும் பகுப்பாய்வினை மேற்கொள்ளுதல்;

(i) ஆதிதிராவிடர் மற்றும் பழங்குடியினர் தொடர்பாக அரசால் மேற்கொள்ளப்படவேண்டிய தகுந்த சட்ட மற்றும் நல நடவடிக்கைகளுக்கு ஆலோசனை வழங்குதல்;

(j) சட்டங்களின் நிறைவேற்றமானது, செயலற்றதாயிருக்கிற அல்லது நெறிப்படுத்தப் படாதிருக்கிற பகுதிகளை அடையாளம் காணும் நோக்கத்துடன் ஆதிதிராவிடர் மற்றும் பழங்குடியினர் பெண்கள் தொடர்பாக நடைமுறையிலுள்ள சட்டங்களின் செயல்பாட்டை கண்காணித்தல் மற்றும் மேற்கொள்ள வேண்டிய செயலாட்சி அல்லது சட்ட நடவடிக்கைகளைப் பரிந்துரைத்தல்;

(k) மனித உரிமைகள் துறையில் மற்றும் ஆதிதிராவிடர் மற்றும் பழங்குடியினர் மேம்பாட்டிற்காகவும் முன்னேற்றத்திற்காகவும் செயல்படும் அரசு சாரா நிறுவனங்கள் மற்றும் அமைப்புகளின் முயற்சிகளை ஊக்குவித்தல்;

(l) காலமுறையிலான அறிக்கைகளை வகுத்துரைக்கப்படும் முறையில் மற்றும் காலஇடைவெளியில் அரசுக்கு அனுப்புதல்; மற்றும்

(m) இந்தச் சட்டம் அல்லது அதன்கீழ் செய்யப்பட்ட விதிகளினால் அதற்கு அளிக்கப்படும் அல்லது விதிக்கப்படும் பிற செயற்பணிகளை நிறைவேற்றுதல்;

**வரம்புரை:** அரசியலமைப்பின் 338ஆம் அமைப்புவிதியின்படி நிறுவப்பட்ட ஆதிதிராவிடருக்கான தேசிய ஆணையம் அல்லது அரசியலமைப்பின் 338-Aஆம் அமைப்புவிதியின்படி நிறுவப்பட்ட பழங்குடியினருக்கான தேசிய ஆணையம் ஆகியவற்றின் கருத்துகள் மிஞ்சி இருக்குமானால் அத்தகைய விவரம் தொடர்பாக இவ்வாணையத்தின் அதிகார வரம்பானது அற்றுப்போதல் வேண்டும் மற்றும் முரண்பாடான பரிந்துரைகள் உள்ள போது ஆதிதிராவிடருக்கான தேசிய ஆணையம் அல்லது பழங்குடியினருக்கான தேசிய ஆணையத்தின் பரிந்துரையானது நிகழ்வுக்கேற்ப இவ்வாணையத்தின் பரிந்துரைக்கு மேலோங்கி நிற்கும்.

#### 9. ஆணையத்தின் அதிகாரங்கள்.-

ஆணையமானது, பிரிவு 8இன்படியான செயற்பணிகளை நிறைவேற்றுகையில், 1908ஆம் ஆண்டு உரிமையியல் நடைமுறை தொகுப்புச் சட்டத்தின்படி (மையச் சட்டம் V/1908) படி, உரிமைவழக்கு ஒன்றை விசாரணை செய்யும் உரிமையியல் நீதிமன்றம் ஒன்றின், குறிப்பாக, பின்வரும் விவரங்கள் தொடர்பான, அனைத்து அதிகாரங்களையும் கொண்டிருத்தல் வேண்டும், அதாவது:-

(a) நபர் எவருக்கும் அழைப்பாணை விடுத்தல் மற்றும் அவரது வருகையைக் கட்டாயப்படுத்துதல் மற்றும் அவரை உறுதிமொழியின்பேரில் விசாரித்தல்;

(b) ஆவணம் எதனையும் வெளிக்கொணர்ந்து முன்னிலைப்படுத்துமாறு கோருதல்;

(c) உறுதிமொழி ஆவணங்களின்பேரில் சான்றிணைப் பெறுதல்;

(d) பொதுப் பதிவுறு அல்லது அதன் படி(நகல்) எதனையும் நீதிமன்றம் அல்லது அலுவலகம் எதிலிருந்தும் கோருதல்;

(e) சாட்சிகள் மற்றும் ஆவணங்களை ஆய்வு செய்வதற்காகப் பணிப்புரைகளைப் பிறப்பித்தல்; மற்றும்

(f) வகுத்துரைக்கப்படும் பிற விவரங்கள் எதுவும்.

10. ஆணையத்தை அரசு கலந்தாலோசித்தல்.- அரசானது, ஆதிதிராவிடர் மற்றும் பழங்குடியினர்களைப் பாதிக்கும் முக்கியமான கொள்கை விவரங்களின் பேரில் ஆணையத்தைக் கலந்தாலோசிக்கலாம்.

#### அத்தியாயம் - IV

#### நிதி, கணக்குகள் மற்றும் தணிக்கை

11. அரசினால் வழங்கப்படும் மானியங்கள்.- (1) அரசானது, இதற்காக சட்டத்தின்மூலம் மாநிலச் சட்டப்பேரவையினால் தக்க ஒதுக்கீடு செய்யப்பட்ட பிறகு, இந்தச் சட்டத்தின் நோக்கங்களுக்காகப் பயன்படுத்திக் கொள்வதற்கு, அரசு பொருத்தமெனக் கருதும் பணத்தொகையை மானியங்கள் மூலமாக ஆணையத்திற்கு வழங்குதல் வேண்டும்.

(2) ஆணையமானது, இந்தச் சட்டத்தின்படியான செயற்பணிகளை நிறைவேற்றுவதற்காக, அது பொருத்தமெனக் கருதக்கூடிய அத்தகைய தொகைகளை மானியங்களிலிருந்து செலவு செய்யலாம் மற்றும் அத்தகைய தொகையானது உட்பிரிவு (1)இல் குறிக்கப்பட்ட மானியங்களிலிருந்து செலுத்தப்பட்ட செலவீனமாகக் கருதப்படுதல் வேண்டும்.

(3) தலைவருக்கும் துணைத் தலைவருக்கும் உறுப்பினர்களுக்கும் வழங்கப்படத்தக்க <sup>1</sup>[உனதியங்கள் மற்றும் படித்தொகைகள்] மற்றும் உறுப்பினர் செயலாளர், அலுவலர்கள் மற்றும் ஆணையத்தின் பிற

1. 2022ஆம் ஆண்டு தமிழ்நாடு ஆதிதிராவிடர் மற்றும் பழங்குடியினருக்கான மாநில ஆணைய (திருத்தச்) சட்டத்தின் (தமிழ்நாடு சட்ட எண்.25/2022) பிரிவு 3இன் மூலம் மாற்றாக அமைக்கப்பட்டது.



பணியாளர்களுக்கு வழங்கப்படத்தக்க [உள்தியங்கள் மற்றும் படித்தொகைகள்] உள்ளிட்ட நிருவாகச் செலவினங்களானவை, உட்பிரிவு (1)இல் குறிக்கப்பட்ட மானியங்களிலிருந்து வழங்கப்படுதல் வேண்டும்.

**12. கணக்குகள் மற்றும் தணிக்கை.-** (1) ஆணையத்தின் கணக்குகளானவை, வகுத்துரைக்கப்படும் முறையிலும் படிவத்திலும் பேணி வரப்படுதல் வேண்டும். ஆணையமானது, வகுத்துரைக்கப்படும் படிவத்தில் ஆண்டுக் கணக்கு விவரஅறிக்கை ஒன்றை தயாரித்தல் வேண்டும்.

(2) ஆணையத்தின் கணக்குகளானது, அரசால் இதற்காக நியமிக்கக்கூடிய தணிக்கையாளரால் ஆண்டுதோறும் தணிக்கை செய்யப்படுதல் வேண்டும்.

(3) உட்பிரிவு (2)இன்படி நியமிக்கப்பட்ட தணிக்கையாளர், தணிக்கையின் நோக்கங்களுக்காக, வகுத்துரைக்கப்படும் உரிமைகள், சிறப்புரிமைகள் மற்றும் அதிகாரஉரிமையைக் கொண்டிருத்தல் வேண்டும்.

(4) உறுப்பினர் செயலாளர், தணிக்கை அறிக்கையை அச்சிடுவதற்கும் அதன் அச்சப்படியை அதன் உறுப்பினர் ஒவ்வொருவருக்கும் அனுப்பி வைப்பதற்கும், அத்தகைய அறிக்கையை அதன் அடுத்த கூட்டத்தில், பரிசீலனைக்காக, ஆணையத்தின் முன்பாக வைத்தல் வேண்டும்.

(5) ஆணையம், தணிக்கைஅறிக்கையில் கூட்டிக் காட்டப்படக்கூடிய குறைபாடு அல்லது முறைகேடு எதனையும் களைவதற்கு உரிய நடவடிக்கையை உடனே எடுத்தல் வேண்டும்.

---

1. 2022ஆம் ஆண்டு தமிழ்நாடு ஆதிதிராவிடர் மற்றும் பழங்குடியினருக்கான மாநில ஆணைய (திருத்தச்) சட்டத்தின் (தமிழ்நாடு சட்ட எண்.25/2022) பிரிவு 3இன் மூலம் மாற்றாக அமைக்கப்பட்டது.

(6) தணிக்கையாளரால் சான்றளிக்கப்பட்ட ஆணையத்தின் கணக்குகள், தணிக்கை அறிக்கையுடன் சேர்த்து ஆணையம் அதன்மீது வழங்கும் குறிப்புகளுடன், அரசுக்கு அனுப்பி வைக்கப்படுதல் வேண்டும் மற்றும் வகுத்துரைக்கப்படும் முறையில் வெளியிடப்படுதல் வேண்டும்.

(7) அரசு, தணிக்கை அறிக்கையில் குறைபாடுகள் எவையேனும் தெரிவிக்கப் பட்டிருக்குமானால், எழுத்துவாயிலான ஆணை மூலமாக, அந்த ஆணையில் குறித்துரைக்கப்பட்ட காலஅளவிற்குள், அக்குறைபாடுகளைக் களைவதற்கு அந்த ஆணையில் குறித்துரைக்கப்படும் நடவடிக்கையை எடுக்குமாறு ஆணையத்தைப் பணிக்கலாம், ஆணையம் அத்தகைய பணிப்புரைக்கு இணங்கி நடத்தல் வேண்டும்.

13. ஆண்டறிக்கை.- ஆணையம், நிதியாண்டு ஒவ்வொன்றிற்கும் அதன் தணிக்கை அறிக்கையில், முந்தைய நிதியாண்டின்போதான அதன் நடவடிக்கைகள் முழுவதையும் விவரமாக அளித்து, வகுத்துரைக்கப்படும் முறையிலும் நேரத்திலும் தயாரித்து, அரசிற்கு அதன் நகல் ஒன்றினை அனுப்புதல் வேண்டும்.

14. ஆண்டறிக்கையும் தணிக்கை அறிக்கையும் சட்டமன்றப்பேரவை முன்பு வைக்கப்படுதல் வேண்டும்.- ஆண்டறிக்கையை, அதில் அடங்கிய பரிந்துரைகளில் அரசு தொடர்பானவற்றின் மீது எந்த அளவிற்கு நடவடிக்கை எடுக்கப்பட்டது என்ற குறிப்புடனும் அந்தத் தணிக்கை அறிக்கையையும் சேர்த்து அந்த அறிக்கைகள் பெறப்பட்டவுடன் கூடிய விரைவில் அவ்வளவு விரைவில் அந்த அறிக்கையை சட்டமன்றப்பேரவை முன்பு வைப்பதற்கு அரசு ஆவன செய்தல் வேண்டும்.

## அத்தியாம்-V

### பல்வகை

15. ஆணையத்தின் தலைவர், துணைத் தலைவர், உறுப்பினர்கள், அலுவலர்கள் மற்றும் பணியாளர்கள் முதலானோர் பொது ஊழியர்கள் ஆவர்.- இந்தச் சட்டத்தின் வகைமுறைகள் எதனையும் அல்லது இந்தச் சட்டத்தின்படி செய்யப்பட்ட அல்லது பிறப்பிக்கப்பட்ட விதி அல்லது ஆணை அல்லது பணிப்புரை எதனின்படியும் ஒட்டிச் செயல்படுகின்ற அல்லது செயல்படுவதாகப் புலப்படுகின்றபோது, ஆணையத்தின் தலைவர், துணைத்தலைவர், உறுப்பினர்கள், அலுவலர்கள் மற்றும் பணியாளர்கள், இந்தியத் தண்டனைத் தொகுப்புச் சட்டத்தின் (மையச் சட்டம் XLV/1860) பிரிவு 21இன் பொருளின்படி, பொது ஊழியர்களாகக் கருதப்படுதல் வேண்டும்.

16. நல்லெண்ணத்தில் எடுக்கப்பட்ட நடவடிக்கைக்குப் பாதுகாப்பு.- இந்தச் சட்டம் அல்லது இதன்படிச் செய்யப்பட்ட அல்லது பிறப்பிக்கப்பட்ட விதி, ஆணை அல்லது பணிப்புரையினை ஒட்டி நல்லெண்ணத்தில் செய்யப்பட்ட அல்லது செய்யக் கருதப்பட்ட செயல் எதற்காகவும், ஆணையத்தின் உறுப்பினர் எவருக்கும் அல்லது அலுவலர் அல்லது பிற பணியாளர் எவருக்கும் எதிராக அல்லது அரசின் அல்லது ஆணையத்தின் பணிப்புரையின்படிச் செயல்படுகின்ற நபர் எவருக்கும் எதிராக உரிமைவழக்கு, குற்றவழக்கு அல்லது பிற சட்டநடவடிக்கை எதுவும் தொடரப்படுதல் கூடாது.

**17. விதிகளைச் செய்வதற்கான அதிகாரம்.-**

<sup>1</sup>[(1) அரசு, இந்தச் சட்டத்தின் நோக்கங்கள் அனைத்தையுமோ அல்லது அவற்றில் எவற்றையுமோ நிறைவேற்றுவதற்காக பின்தேதியிட்ட அல்லது முன்தேதியிட்ட விதிகளைச் செய்யலாம்.]

(2) குறிப்பாகவும் முன்சொன்ன அதிகாரத்தின் பொதுப்பாங்கிற்கு ஊனின்றியும் அத்தகைய விதிகள், பின்வரும் விதிகள், பின்வரும் விவரங்கள் அனைத்திற்குமோ அல்லது அவற்றில் எவற்றிற்குமோ வகைசெய்யலாம், அதாவது:-

(a) தலைவர், துணைத் தலைவர் மற்றும் உறுப்பினர்களுக்கு வழங்கப்படத்தக்க <sup>2</sup>[ஊதியங்கள் மற்றும் படித்தொகைகள்] மற்றும் பிரிவு 4இன் உட்பிரிவு (4) இன்படி தலைவர் மற்றும் உறுப்பினர்களின் பணி பற்றிய வரையறைகளும் நிபந்தனைகளும் மற்றும் பிரிவு 7 இன் உட்பிரிவு (2) இன்படி அலுவலர்கள் மற்றும் பணியாளர்களுக்கு வழங்கப்படத்தக்க ஊதியங்களும் படித்தொகைகளும்; மற்றும் பிற பணிவரையறைகளும் நிபந்தனைகளும்;

(b) பிரிவு 12இன் உட்பிரிவு (1) இன்படி கணக்குகள் எந்தப் படிவத்திலும் முறையிலும் மற்றும் ஆண்டுக் கணக்குகளின் விவரஅறிக்கை எந்தப் படிவத்தில் தயாரிக்கப்படுதல் வேண்டும் என்பதும்;

(c) பிரிவு 13இன்படி ஆண்டறிக்கை எந்தப் படிவத்தில் மற்றும் எந்த நேரத்தில் தயாரிக்கப்படுதல் வேண்டும் என்பதும்;

---

1. 2022ஆம் ஆண்டு தமிழ்நாடு ஆதிதிராவிடர் மற்றும் பழங்குடியினருக்கான மாநில ஆணைய (திருத்தச்) சட்டத்தின் (தமிழ்நாடு சட்ட எண்.25/2022) பிரிவு 2இன் மூலம் மாற்றாக அமைக்கப்பட்டது.

2. 2022ஆம் ஆண்டு தமிழ்நாடு ஆதிதிராவிடர் மற்றும் பழங்குடியினருக்கான மாநில ஆணைய (திருத்தச்) சட்டத்தின் (தமிழ்நாடு சட்ட எண்.25/2022) பிரிவு 3இன் மூலம் மாற்றாக அமைக்கப்பட்டது.

(d) அரசிற்கு ஆணையத்தினால் அனுப்பப்படும் அறிக்கையின் காலஅளவுமுறை மற்றும் காலஇடைவெளிகள்;

(e) இந்தச் சட்டத்தின்படி தேவைப்படும் அல்லது வகுத்துரைக்கப்படும் பிற விவரம் எதுவும்.

(3) (a) இந்தச் சட்டத்தின்படிச் செய்யப்பட்ட விதிகள் அனைத்தும், தமிழ்நாடு அரசிதழில் வெளியிடப்படுதல் வேண்டும்; மற்றும் அவை குறிப்பிட்ட நாளில் நடைமுறைக்கு வருதல் வேண்டுமென்று வெளிப்படையாகத் தெரிவிக்கப்பட்டிருந்தாலன்றி, அவை அவ்வாறு வெளியிடப்படும் தேதியன்று நடைமுறைக்கு வருதல் வேண்டும்.

(b) இந்தச் சட்டத்தின்படி பிறப்பிக்கப்படும் விதிகள், அறிவிக்கைகள் அல்லது ஆணைகள் அனைத்தும் ஒரு குறிப்பிட்ட நாளில் அவை நடைமுறைக்கு வருதல் வேண்டுமென்று வெளிப்படையாகத் தெரிவிக்கப்பட்டிருந்தாலன்றி அவை அவ்வாறு வெளியிடப்படும் தேதியன்று நடைமுறைக்கு வருதல் வேண்டும்.

(4) இந்தச் சட்டத்தின்படி செய்யப்படும் விதி அல்லது அறிவிக்கை அல்லது பிறப்பிக்கப்படும் ஆணை ஒவ்வொன்றும் அது செய்யப்பட்ட அல்லது பிறப்பிக்கப்பட்ட பின்னர், கூடியவிரைவில் சட்டமன்றப்பேரவையின் முன்பு வைக்கப்படுதல் வேண்டும்; மற்றும் அது அவ்வாறு வைக்கப்படும் கூட்டத்தொடரோ அதை அடுத்து வரும் கூட்டத்தொடரோ முடிவடைவதற்கு முன்னர் அத்தகைய விதி, அறிவிக்கை அல்லது ஆணை எதிலும் மாறுதல் எதனையும் சட்டமன்றப்பேரவையானது செய்யுமானால் அல்லது அந்த விதியோ, அறிவிக்கையோ அல்லது ஆணையோ செய்யப்படுதலோ பிறப்பிக்கப்படுதலோ கூடாது எனச் சட்டமன்றப்பேரவை முடிவு செய்யுமானால், அதன் பின்பு அந்த விதியோ அறிவிக்கையோ அல்லது

ஆணையோ அவ்வாறு மாற்றியமைக்கப்பட்ட வடிவத்தில் மட்டுமே செயல்வடிவம் பெறுதல் வேண்டும் அல்லது நிகழ்விற்க்கேற்ப செயல்வடிவம் பெறாது போதல் வேண்டும். எனினும் அவ்வாறு மாற்றியமைப்பது அல்லது செயல் வடிவம் பெறாது போகச் செய்வது எதுவும், அந்த விதியின்படியோ அறிவிக்கையின்படியோ அல்லது ஆணையின்படியோ முன்னதாகச் செய்யப்பட்ட ஏதொன்றின் செல்லுந்தன்மைக்கும் ஊறின்றி இருத்தல் வேண்டும்.

**18. நபர்களால் ஆணையத்திடம் தாக்கல் செய்யப்படும் அறிக்கைகள்.-** ஆணையம் அல்லது பிரிவு 9இல் குறிப்பிடப்பட்ட அலுவலர் அல்லது முகமை அல்லது நபர் எவரின் முன்பும் சான்று வழங்கும்போது, நபர் ஒருவரால் செய்யப்பட்ட அறிக்கை எதுவும், அத்தகைய அறிக்கையினால் பொய்ச்சான்று வழங்கப்பட்டதற்கான சட்ட நடவடிக்கையைத் தவிர, உரிமையியல் அல்லது குற்றவியல் நடவடிக்கை எதற்கும் அவரை உள்ளாக்குதல் கூடாது அல்லது அவருக்கெதிராக பயன்படுத்துதல் கூடாது:

**வரம்புரை:** அறிக்கையானது -

(a) ஆணையத்தினால் அல்லது அத்தகைய அலுவலர் அல்லது முகமை அல்லது அத்தகைய நபரினால் விடையளிப்பதற்காகக் கோரப்பட்ட வினாவிற்கு அளிக்கப்பட்ட பதில்; அல்லது

(b) விசாரணையின்படியான விவரத்துடன் தொடர்புடையது.

**19. பிற சட்டங்களின் பொருந்துகையைத் தடை செய்தல் கூடாது.-** இந்தச் சட்டத்தில் வேறுவிதமாக வழி செய்யப்படாத நிலையில், இந்தச் சட்டங்களின் வகைமுறைகள், கூடுதலாக இருக்குமேயன்றி, அப்போதைக்கு நடைமுறையில் உள்ள பிற சட்டம் எதனையும் மதிப்புக்குறைவு செய்தல் கூடாது.

20. **இடர்ப்பாடுகளை நீக்குவதற்கான அதிகாரம்.-**  
 இந்தச் சட்டத்தின் வகைமுறைகளைச் செயல்படுத்துவதில் இடர்ப்பாடு ஏதேனும் எழுமானால், அரசு, தமிழ்நாடு அரசிதழில் வெளியிடப்படும் ஆணை ஒன்றின் மூலமாக, இந்தச் சட்டத்தின் வகைமுறைகளுக்கு முரணாக இல்லாத வகையில், அந்த இடர்ப்பாட்டை நீக்குவதற்குத் தேவையானவை என்றோ உகந்தவை என்றோ அதற்குத் தோன்றுகின்ற வகைமுறைகளைச் செய்யலாம்:

**வரம்புரை:** அத்தகைய ஆணை எதுவும், இந்தச் சட்டத்தின் தொடக்கத்தேதியிலிருந்து இரண்டு ஆண்டுகள் காலஅளவு முடிவடைந்த பின்னர் செய்யப்படுதல் கூடாது.